



Ġabra tal-ġurisprudenza

KONKLUŻJONIJIET TAL-AVUKAT ĠENERALI
BOBEK
ipprezentati fis-26 ta' Lulju 2017¹

Kawża C-270/17 PPU

Openbaar Ministerie
vs
Tadas Tupikas

[talba għal decizjoni preliminari mressqa mir-Rechtbank Amsterdam (qorti ta' Amsterdam, il-Pajjiżi l-Baxxi)]

“Rinviju preliminari – Mandat ta' arrest Ewropew – Raġunijiet fakultattivi għan-nuqqas ta' eżekuzzjoni – Mandat maħruġ għall-finijiet tal-eżekuzzjoni ta' piena li ċċaħhad il-libertà – Kuncett ta' 'proċess li rriżulta fid-decizjoni' – Proċedura tal-appell”

I. Introduzzjoni

1. Tadas Tupikas, ċittadin Litwan, huwa s-sugġett ta' mandat ta' arrest Ewropew (iktar 'il quddiem il-“MAE”) maħruġ mill-awtorità ġudizzjarja Litwana. Din l-awtorità talbet il-konsenja ta' T. Tupikas, li fil-preżent jinsab arrestat fil-Pajjiżi l-Baxxi, sabiex jiskonta l-piena li ċċaħhad il-libertà ta' sena u erba' xhur.
2. Din il-piena giet imposta minn qorti tal-ewwel istanza fil-Litwanja li quddiemha T. Tupikas deher personalment. T. Tupikas appella minn dik is-sentenza. L-informazzjoni pprovduta fil-MAE ma tippermettix li jiġi stabbilit jekk deherx personalment waqt il-proċedura tat-tieni istanza. L-appell ġie miċhud.
3. Il-MAE huwa bbażat fuq is-sentenza li nġhatat fl-ewwel istanza. Huwa jindika li l-persuna mitluba dehret personalment fil-proċess li rriżulta fid-decizjoni.
4. Skont il-leġiżlazzjoni nazzjonali li tittrasponi l-Artikolu 4a tad-Deciżjoni Qafas tal-Kunsill 2002/584/ĠAI, tat-13 ta' Ġunju 2002, dwar il-mandat ta' arrest Ewropew u l-proċeduri ta' konsenja bejn l-Istati Membri (iktar 'il quddiem id-“decizjoni qafas”)², l-awtorità Olandiża kompetenti għandha tirrifjuta l-eżekuzzjoni ta' MAE jekk il-persuna mitluba ma tkunx dehret personalment *fil-proċess li rriżulta fid-decizjoni*³, hlief jekk ikun hemm xi wiehed mill-każijiet elenkati fid-dispożizzjoni nazzjonali applikabbli.

¹ Lingwa originali: il-Franciż.

² (ĠU Edizzjoni Speċjali bil-Malti, Kapitolu 19, Vol. 6, p. 34). Din id-decizjoni qafas giet emendata bid-Deciżjoni Qafas tal-Kunsill 2009/299/ĠAI tas- 26 ta' Frar 2009 (ĠU 2009, L 81, p. 24).

³ Enfasi miżjuda.

5. Filwaqt li ma kellha ebda informazzjoni dwar jekk T. Tupikas deherx waqt il-proċedura tal-appell, il-qorti tar-rinviju tistaqsi jekk il-kuncett iċċitat iktar 'il fuq ta' "*proċess li rriżulta fid-deċiżjoni*" jirreferix ukoll għal proċedura ta' appell li wasslet għall-eżami tal-kawża fil-mertu u li tikkonferma l-kundanna mogħtija fl-ewwel istanza li l-MAE huwa intiż li jeżegwixxi.

6. B'din id-domanda, il-qorti tar-rinviju tixtieq tistabbilixxi jekk ir-rispett tad-drittijiet tad-difiża tal-persuna kkonċernata għandux ikun evalwat fir-rigward taż-żewġ istanzi tal-proċedura kriminali jew jekk huwiex biżżejjed li din il-qorti tiżgura li dawn id-drittijiet ġew irrispettati fl-ewwel istanza.

II. Il-kuntest ġuridiku

A. Il-Konvenzjoni Ewropea tad-Drittijiet tal-Bniedem

7. L-Artikolu 6(1) tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali⁴ (iktar 'il quddiem il-"KEDB") jipprovdi:

"Fid-deċiżjoni tad-drittijiet ċivili u ta' l-obbligi tiegħu jew ta' xi akkuża kriminali kontra tiegħu, kulhadd huwa ntitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b'liġi [...]"

B. Id-dritt tal-Unjoni

Il-Karta

8. Skont l-Artikolu 47 tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta"):

"Kull persuna li d-drittijiet u l-libertajiet tagħha garantiti mil-liġi ta' l-Unjoni jiġu vjolati għandha d-dritt għal rimedju effettiv quddiem qorti skond il-kondizzjonijiet stabbiliti f'dan l-Artikolu.

Kull persuna għandha d-dritt għal smiġħ ġust u pubbliku fi żmien raġjonevoli minn qorti indipendenti u imparzjali, stabbilita minn qabel bil-liġi. Kull persuna għandu jkollha l-possibbiltà li tiegħu parir, ikollha difiża u tkun irrapprezentata.

[...]"

9. Skont l-Artikolu 48(2) tal-Karta "[g]handu jiġi ggarantit ir-rispett għad-drittijiet tad-difiża ta' kull imputat".

Id-deċiżjoni qafas

10. L-Artikolu 1(1) tad-deċiżjoni qafas jiddefinixxi l-MAE bħala "deċiżjoni ġudizzjarja maħruġa minn Stat Membru bl-iskop ta' l-arrest u l-konsenja minn Stat Membru ieħor ta' persuna rikjesta, għall-finijiet tat-tmexxija ta' azzjoni kriminali jew l-esekuzzjoni ta' piena ta' kustodja jew ordni ta' detenzjoni."

4 Iffirmata Ruma fl-4 ta' Novembru 1950.

11. L-Artikolu 1(2) jipprovdi li “[l]-Istati Membri għandhom jesegwixxu kwalunkwe mandat ta’ arrest Ewropew abbażi tal-prinċipju tar-rikonossiment reċiproku u skond id-dispożizzjonijiet ta’ din id-Deciżjoni Kwadru [qafas]”.

12. L-Artikolu 1(3) jipprovdi li l-imsemmija deciżjoni qafas “m’għandhiex ikollha l-effett li timmodifika l-obbligu tar-rispett tad-drittijiet fundamentali u l-prinċipji legali fundamentali kif imniżżla fl-Artikolu 6 tat-Trattat dwar l-Unjoni Ewropea”.

13. L-Artikolu 4a tad-deciżjoni qafas ġie introdott permezz tad-Deciżjoni Qafas 2009/299 biex jippreċiża r-raġunijiet fakultattivi tar-rijfut għall-eżekuzzjoni ta’ MAE meta l-persuna kkonċernata ma tkunx dehret personalment għall-proċess:

“1. L-awtorità ġudizzjarja tal-eżekuzzjoni tista’ wkoll tiċċad l-eżekuzzjoni tal-mandat ta’ arrest Ewropew maħruġ għall-finijiet li tiġi eżegwita sentenza ta’ kustodja jew ordni ta’ detenzjoni jekk il-persuna ma dehritx personalment fil-proċess li rriżulta fid-deciżjoni, sakemm il-mandat ta’ arrest Ewropew ma jiddikjarax li l-persuna, skond htigiet proċedurali ulterjuri definiti fil-liġi nazzjonali tal-Istat Membru emittenti:

a) fi żmien debitu

i) jew kienet ikkonvokata personalment u għaldaqstant infurmata bid-data u l-post skedati li rriżultaw fid-deciżjoni, jew b’mezzi oħra fil-fatt irċeviet informazzjoni uffiċjali tad-data u l-post skedati ta’ dik il-kawża b’tali mod li ġie stabbilit inekwivokabbilment li hija kienet konxja mill-kawża skedata;

u

ii) kienet infurmata li tista’ tingħata deciżjoni jekk huwa jew hija ma tidhirx għall-kawża;

jew

b) konxja mill-kawża skedata kienet tat mandat lil konsulent legali, li kien jew appuntat mill-persuna kkonċernata jew mill-Istat, biex jiddefendiha fil-kawża, u kienet fil-fatt ġiet difiża minn dak il-konsulent fil-kawża;

jew

ċ) wara li kienet innotifikata bid-deciżjoni u kienet infurmata espressament bid-dritt għal kawża mill-ġdid, jew appell, li fihom il-persuna għandha d-dritt li tipparteċipa u li jippermettu li jiġu eżaminati mill-ġdid il-merti tal-każ, inkluż evidenza ġdida, u li jistgħu jwasslu biex tinbidel id-deciżjoni oriġinali:

i) iddikjarat espressament li huwa jew hija ma tikkontestax id-deciżjoni;

jew

ii) ma talbitx kawża mill-ġdid jew appell fil-perijodu ta’ żmien applikabbli.

jew

d) ma kinitx notifikata personalment bid-deċiżjoni iżda:

i) ser tkun innotifikata personalment biha mingħajr dewmien wara ċ-ċediment u ser tkun infurmata espressament dwar id-dritt tiegħu jew tagħha għal kawża mill-ġdid, jew appell, li fihom il-persuna għandha d-dritt li tipparteċipa u li jippermettu li jiġu eżaminati mill-ġdid il-merti tal-każ, inkluż evidenza ġdida, u li jistgħu jwasslu biex tinbidel id-deċiżjoni originali;

u

ii) ser tkun infurmata bil-perijodu taż-żmien li fih hija għandha titlob din il-kawża mill-ġdid jew l-appell, kif imsemmi fil-mandat ta' arrest Ewropew rilevanti.

2. F'każ li l-mandat ta' arrest Ewropew jinħareġ [...] taħt il-kondizzjonijiet tal-paragrafu (1)(d) u l-persuna konċernata ma tkunx irċeviet minn qabel xi informazzjoni uffiċjali dwar l-eżistenza tal-proċedimenti kriminali kontriha, huwa jew hija tista', meta tiġi infurmata bil-kontenut tal-mandat ta' arrest Ewropew, titlob biex tirċievi kopja tas-sentenza qabel ma tiġi kkonsenjata. [...]; la għandu jitqies bħala notifika formali tas-sentenza u lanqas ma jistabbilixxi xi limiti ta' żmien applikabbli biex jintalab proċess ġdid jew appell.

3. F'każ li persuna tiġi kkonsenjata skond il-kondizzjonijiet tal-paragrafu (1)(d) u huwa jew hija tkun talbet għal proċess ġdid jew appell, id-detenzjoni ta' dik il-persuna li tkun qed tistenna dan il-proċess ġdid jew l-appell għandha, sakemm jintemmu dawn il-proċedimenti, tiġi riveduta skond il-liġi tal-Istat Membru emittenti, fuq bażi regolari jew fuq talba tal-persuna konċernata. [...].

14. L-Artikolu 8(1) tad-deċiżjoni qafas jipprovdi li l-MAE għandu jkun fih l-informazzjoni li ġejja:

“[...];

ċ) l-indikazzjoni ta' l-eżistenza ta' sentenza esegwibbli, mandat ta' arrest jew kwalunkwe deċiżjoni ġudizzjarja esegwibbli ohra li jkollhom l-istess effett, li jaqgħu fil-kamp ta' applikazzjoni ta' l-Artikoli 1 u 2;

d) in-natura u l-klassifikazzjoni legali tar-reat [...];

[...]

f) il-piena imposta, jekk hemm sentenza finali, jew l-iskala ta' pjeni stabbilita għar-reat skond il-liġi ta' l-Istat Membru emittenti

[...]”

15. L-Artikolu 15 tad-deċiżjoni qafas, intitolat “Deċiżjoni dwar il-konsenja”, huwa fformulat kif ġej:

“1. L-awtorità ġudizzjarja ta' esekuzzjoni għandha tiddeċiedi, fil-limiti ta' żmien u taħt il-kondizzjonijiet definiti f'din id-Deċiżjoni Kwadru [qafas], jekk il-persuna għandhiex tiġi kkonsenjata..

2. Jekk l-awtorità ġudizzjarja ta' esekuzzjoni ssib li l-informazzjoni kkomunikata mill-Istat Membru emittenti mhijiex suffiċjenti biex tiddeċiedi dwar il-konsenja, għandha titlob li l-informazzjoni supplementarja meħtieġa [...]

[...]”.

16. Il-punt (d) tal-anness (“Mandat ta’ arrest Ewropew”) tad-deċiżjoni qafas, huwa fformulat (wara l-emenda bid-Deciżjoni Qafas 2009/299) kif ġej:

“(d) Indika jekk il-persuna dehritx personalment fil-kawża li tirriżulta fid-deċiżjoni:

1. Iva, il-persuna dehret personalment fil-kawża li tirriżulta fid-deċiżjoni.
2. Le, il-persuna ma dehritx personalment fil-kawża li tirriżulta fid-deċiżjoni.
3. Jekk immarkajt il-kaxxa taht il-punt 2, jekk jogħġbok ikkonferma l-eżistenza ta’ wiehed minn dawn li ġejjin:
 - 3.1a il-persuna kienet ikkonvokata personalment fi ... (jum/xahar/sena) u ghaldaqstant infurmata bid-data u l-post skedati tal-kawża li rriżultaw fid-deċiżjoni u kienet infurmata li tista’ tinghata deciżjoni jekk hi ma tidhirx ghall-kawża;

JEW

- 3.1b il-persuna ma kienet ikkonvokata personalment iżda b’mezzi oħrajn realment irċeviet l-informazzjoni uffiċjali tad-data u l-post skedati tal-kawża li rriżultat fid-deċiżjoni, b’tali mod li ġie stabbilit inekwivokabbilment li hi kienet konxja mill-kawża skedata, u kienet infurmata li tista’ tinghata deciżjoni jekk hija ma tidhirx ghall-kawża;

JEW

- 3.2 konxja mill-kawża skedata, l-persuna kienet tat mandat lil konsulent legali, li kien appuntat mill-persuna konċernata jew mill-Istat, biex jiddefendiha fil-kawża, u kienet fil-fatt gjet difiża minn dak il-konsulent fil-kawża;

JEW

- 3.3 il-persuna kienet innotifikata bid-deċiżjoni fi ... (jum/xahar/sena) u kienet infurmata espressament dwar id-dritt għal kawża mill-ġdid jew appell, li fihom hija għandha d-dritt li tipparteċipa u li jippermetti li jiġu eżaminati mill-ġdid il-merti tal-każ, inkluża evidenza ġdida, u li jistgħu jwasslu biex tinbidel id-deċiżjoni originali, u

il-persuna ddikjarat espressament li hija ma tikkontestax din id-deċiżjoni;

JEW

il-persuna ma talbitx kawża mill-ġdid jew appell fil-perijodu ta' żmien applikabbli;

JEW

- 3.4 il-persuna ma gietx notifikata personalment bid-deċiżjoni, iżda
- il-persuna ser tkun innotifikata personalment b'din id-deċiżjoni minghajr dewmien wara ċ-ċediment; u
 - meta notifikata bid-deċiżjoni, il-persuna tkun infurmata espressament dwar id-dritt tiegħu jew tagħha għal kawża mill-ġdid jew appell, li fihom huwa jew hija għandha d-dritt li tipparteċipa u li jippermetti li jiġu eżaminati mill-ġdid il-merti tal-każ, inkluża evidenza ġdida, u li jistgħu jwasslu biex tinbidel id-deċiżjoni oriġinali; u
 - il-persuna tkun infurmata bil-perijodu taż-żmien li fih hija għandha titlob kawża mill-ġdid jew l-appell, li jkun fi ... jiem.

4. Jekk immarkajt il-kaxxa taht il-punti 3.1b, 3.2 jew 3.3 fuq, jekk jogħġbok ipprovdi informazzjoni dwar kif gjet issodisfatta l-kondizzjoni rilevanti:

C. Id-dritt Olandiż

17. L-Overleveringswet (ligi dwar il-konsenja), tad-29 ta' April 2004 (Stb. 2004, nru 195, iktar 'il quddiem l-“OLW”), tittrasponi d-deċiżjoni qafas fid-dritt Olandiż. L-Artikolu 12 jipprovdi li “il-konsenja ma tkunx awtorizzata meta l-mandat ta' arrest Ewropew ikun intiż għall-eżekuzzjoni ta' sentenza, meta l-akkużat ma jkunx deher personalment waqt is-seduta li wasslet għall-imsemmija sentenza, sakemm il-mandat ta' arrest Ewropew ma jkunx jindika li, skont ir-rekwiżiti proċedurali tal-Istat Membru emittent”, teżisti waħda mill-erba' sitwazzjonijiet deskritti f'din l-istess dispożizzjoni. Dawn is-sitwazzjonijiet huma deskritti fil-punti (a) sa (d) tal-Artikolu 12 tal-OLW u jikkorrispondu għall-punti (a) sa (d) tal-Artikolu 4a(1) tad-deċiżjoni qafas.

18. Il-punt D tal-Anness 2 tal-OLW, intitolat “Mudell ta' mandat ta' arrest Ewropew imsemmi fl-Artikolu 2(2) tal-OLW” jikkorrispondu għall-punt (d) tal-anness tad-deċiżjoni qafas.

III. Il-fatti u l-proċedura fil-kawża prinċipali kif ukoll id-domandi preliminari

19. Fit-22 ta' Frar 2017, il-qorti tar-rinviju giet adita mill-officier van justitie bij de rechtbank (uffiċċju tal-prosekutur pubbliku, il-Pajjiżi l-Baxxi) b'talba għall-eżekuzzjoni ta' MAE mahruġ fl-14 ta' Frar 2017 mill-Klaipėdos apygardos teismas (qorti reġjonali ta' Klaipėda, il-Litwanja).

20. Dan il-MAE huwa intiż għall-arrest u l-konsenja ta' T. Tupikas, ċittadin Litwan, għall-finijiet tal-eżekuzzjoni fil-Litwanja ta' piena ta' prigunerija ta' sena u erba' xhur.

21. Il-MAE jsemmi l-eżistenza ta' sentenza eżekuttiva ta' kundanna mogħtija fis-26 ta' Awwissu 2016 mill-Klaipėdos apygardos teismas (qorti reġjonali ta' Klaipėda, il-Litwanja) u li tirrigwarda żewġ reati. Huwa jippreċiża li T. Tupikas appella minn dik is-sentenza u li, b'deċiżjoni tat-8 ta' Diċembru 2016, il-Klaipėdos apygardos teismas (qorti reġjonali ta' Klaipėda) ħadet l-appell. Il-proċedura ta' appell ma wasslitx biex tinbidel il-kundanna deċiża fl-ewwel istanza.

22. T. Tupikas deher personalment fil-proċess fl-ewwel istanza.

23. Il-MAE ma fihx informazzjoni dwar il-proċedura tal-appell, b'mod partikolari fir-rigward tal-punt dwar jekk il-persuna kkonċernata deheritx f'dik l-istanza u, f'każ ta' risposta fin-negattiv, jekk il-kundizzjonijiet elenkati f'wieħed mill-punti (a) sa (d) tal-Artikolu 4a(1) tad-deċiżjoni qafas humiex sodisfatti.

24. Il-qorti tar-rinviju tistaqsi jekk, f'każ bħal dan, id-deċiżjoni qafas tapplikax biss għall-proċedura fl-ewwel istanza jew ukoll għall-proċedura tal-appell.

25. Huwa f'dawn iċ-ċirkustanzi li r-Rechtbank Amsterdam (qorti ta' Amsterdam, il-Pajjiżi Baxxi) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li gejjin:

“Appell

- li fih ikun sar eżami fuq il-mertu u
- li ta lok għal kundanna (għdida) tal-persuna kkonċernata u/jew il-konferma tal-kundanna deċiża fl-ewwel istanza,
- filwaqt li l-MAE jirrigwarda l-eżekuzzjoni tal-imsemmija kundanna,

jikkostitwixxi 'proċess li rrizulta fid-deċiżjoni' fis-sens tal-Artikolu 4a(1) tad-deċiżjoni qafas [...]?”

IV. Fuq il-proċedura b'urġenza quddiem il-Qorti tal-Ġustizzja

26. Il-qorti tar-rinviju talbet li dan ir-rinviju għal deċiżjoni preliminari jkun suġġett għall-proċedura b'urġenza prevista fl-Artikolu 107 tar-Regoli tal-Proċedura tal-Qorti tal-Ġustizzja.

27. Insostenn ta' din it-talba, hija ssostni li d-domanda magħmula tirrigwarda l-interpretazzjoni tad-deċiżjoni qafas li taqa' taħt it-Titolu V tat-tielet parti tat-Trattat FUE. Hija osservat ukoll li l-persuna kkonċernata kienet tinsab f'detenzjoni fil-Pajjiżi l-Baxxi, tistenna biex tara x'ser jiġri wara l-konsenja tagħha. Ir-risposta urġenti tal-Qorti tal-Ġustizzja għandha influwenza diretta u deċiżiva fuq id-dewmien tad-detenzjoni tal-persuna kkonċernata.

28. Il-hames awla tal-Qorti tal-Ġustizzja ddeċidiet fit-8 ta' Ġunju 2017 sabiex tilqa' din it-talba.

29. Ġew ipprezentati osservazzjonijiet bil-miktub mill-Openbaar Ministerie (prosekutur pubbliku, il-Pajjiżi l-Baxxi), rikorrent fil-kawża prinċipali, T. Tupikas, konvenut fil-kawża prinċipali, il-Gvern Olandiż kif u mill-Kummissjoni Ewropea. Il-prosekutur pubbliku, T. Tupikas, il-Gvern Olandiż, dak Irlandiż u dak Litwan kif ukoll il-Kummissjoni pprezentaw l-osservazzjonijiet orali tagħhom fis-seduta li nżammet fil-11 ta' Lulju 2017.

V. Analizi

30. Din l-analizi ser issegwi l-istruttura li ġejja. B'mod preliminari, ser niċċara s-sugġett preċiż ta' din il-kawża (A). Imbagħad ser nanalizza d-domanda preliminari kif giet esPLICITAMENT magħmula (B). Filwaqt li napplika r-rizultati ta' din l-analizi għal din il-kawża, ser neżamina wkoll in-natura tar-raġuni fakultattiva ta' rifjut, li tirrizulta mill-Artikolu 4a tad-deċiżjoni qafas, li l-leġiżlazzjoni nazzjonali ta' traspożizzjoni għamlet obbligatorja (C).

A. Kummenti preliminari

31. Id-dritt għal rimedju effettiv kif ukoll id-drittijiet tad-difiża u għal smiġħ xieraq huma stabbiliti, rispettivament, fl-Artikolu 47 u fl-Artikolu 48(2) tal-Karta.

32. Skont l-ispegazzjonijiet dwar il-Karta, dawn id-dispożizzjonijiet għandhom l-istess tifsira u l-istess portata bħall-Artikolu 6 tal-KEDB li jggarantixxi d-dritt għall-eżerċizzju effettiv tad-drittijiet tad-difiża. Dan ma jostakolax li d-dritt tal-Unjoni jagħti protezzjoni iktar wiesgħa skont l-Artikolu 52(3) tal-Karta⁵.

33. Fi kliem ieħor, għandu jkun hemm paraleliżmu minimu bejn l-istandards ta' protezzjoni previsti mill-KEDB, minn naħa, u dawk li jeżistu fid-dritt tal-Unjoni, min-naħa l-oħra. F'din il-kawża, din il-preokkupazzjoni tohroġ b'mod partikolari mill-preambolu⁶ u mill-Artikolu 1(3) tad-deċiżjoni qafas⁷ kif ukoll mill-preambolu⁸ u Artikolu 1(2) tad-Deciżjoni Qafas 2009/299.

34. Kif tfakkar il-premessa 1 tad-Deciżjoni Qafas 2009/299, id-dritt għal smiġħ xieraq jinkludi d-dritt tal-akkużat li jkun preżenti personalment⁹. Dan id-dritt, madankollu, ma huwiex assolut u "taħt ċerti kondizzjonijiet l-akkużat jista', bil-volontà tiegħu, espressament jew taċitament iżda inekwivokabbilmment, jirrinunzja dak id-dritt"¹⁰.

35. Fir-rigward tal-appell, il-ġurisprudenza tal-Qorti Ewropea tad-Drittijiet tal-Bniedem (iktar 'il quddiem il-QEDB tikkonferma li l-Artikolu 6 tal-KEDB ma jirrikjedix li jkun hemm it-tieni istanza fil-qasam kriminali¹¹.

5 Ara, dwar l-Artikolu 4a(1)(a)(i) tad-deċiżjoni qafas, il-konklużjonijiet li pprezentajt fil-kawża Dworzecki (C-108/16 PPU, EU:C:2016:333, punt 74).

6 Ara l-premessa 12 li skontha l-imsemmija deċiżjoni qafas "tirrispetta d-drittijiet fundamentali u tosserva l-prinċipji rrikonoxxuti mill-Artikolu 6 tat-[TUE], riflessi fil-Karta [...]".

7 Ara, wkoll is-sentenza tal-24 ta' Mejju 2016, Dworzecki (C-108/16 PPU, EU:C:2016:346, punt 37).

8 Ara l-premessi 1, 4 u 8 tad-Deciżjoni Qafas 2009/299.

9 Ara, ukoll, l-QEDB, 12 ta' Frar 1985, Colozza vs L-Italja, CE:ECHR:1985:0212JUD 000902480, § 27; 23 ta' Novembru 1993, Poitrimol vs Franza, CE:ECHR:1993:1123JUD001403288, § 35.

10 Ara l-premessa 1 tad-Deciżjoni Qafas 2009/299. Ara QEDB, 9 ta' Ġunju 2009, Strzalkowski vs Il-Polonja, CE:ECHR:2009:0609JUD 003150902, § 40 sa 42, u l-1 ta' Marzu 2006, Sejdovic vs L-Italja, CE:ECHR:2006:0301JUD 005658100, § 82. Ara wkoll is-sentenza tas-26 ta' Frar 2013, Melloni (C-399/11, EU:C:2013:107, punt 49). Ara wkoll, f'kundestati oħra, is-sentenzi tas-17 ta' Novembru 2011, Hypoteční banka (C-327/10, EU:C:2011:745, punti 50 sa 53); tal-15 ta' Marzu 2012, G (C-292/10, EU:C:2012:142, punti 48 *et seq*), kif ukoll tas-6 ta' Settembru 2012, Trade Agency (C-619/10, EU:C:2012:531, punt 55).

11 QEDB, 18 ta' Frar 2009, Andrejewa vs Il-Latvja, CE:ECHR:2009:0218JUD005570700, § 97. Ir-rekwizit ta' żewġ gradi fil-proċedura kriminali huwa stabbilit fl-Artikolu 2 tal-Protokoll 7 tal-KEDB iffirmit fi Strasbourg fit-22 ta' Novembru 1984. Madankollu, illum il-ġurnata, dan il-protokoll ma giex irratifikat mill-Istati Membri kollha. Ara, f'dan ir-rigward ukoll il-konklużjonijiet tal-Avukat Ġenerali Cruz Villalón fil-kawża Åkerberg Fransson (C-617/10, EU:C:2012:340, punti 71 sa 74).

36. Madankollu, meta tkun prevista proċedura ta' appell, hija għandha tosserva l-garanziji li jirriżultaw mill-Artikolu 6 tal-KEDB¹², fejn il-modi ta' applikazzjoni tal-Artikolu 6 tal-KEDB fl-appell jiddependu mill-karatteristiċi tal-proċedura ta' appell inkwistjoni¹³.

37. Għaldaqstant, meta jkunu previsti żewġ istanzi ta' proċedura kriminali, il-fatt li l-persuna kkonċernata setgħat teżercita d-drittijiet tad-difiza tagħha fl-ewwel istanza ma jippermettix li jiġi konkluż li l-garanziji tal-Artikolu 6 tal-KEDB ġew kompletament osservati¹⁴.

38. Wara li tfakkru dawn l-elementi, għandu jiġi enfasizzat li din il-kawża preżenti *ma tirrigwardax* direttament l-eżistenza ta' dritt ta' appell. Huwa paċifiku li l-possibbiltà ta' appell kienet *offruta* u li hija *nbdiet* fil-fatt minn T. Tupikas. Fiċ-ċentru tad-domanda preliminari magħmula f'dan il-każ hemm ir-rikonossiment reċiproku, fil-kuntest tal-funzjonament tad-deċiżjoni qafas, meta tiġi implementata r-raġuni fakultattiva ta' rifjut prevista fl-Artikolu 4a. Hija tirrigwarda b'mod partikolari l-interpretazzjoni tal-kunċett ta' "proċess li rriżulta fid-deċiżjoni" li tinsab fis-sentenza introduttiva ta' din id-dispożizzjoni.

39. Hija u tinterpreta l-kunċett ta' "proċess li rriżulta fid-deċiżjoni", il-Qorti tal-Ġustizzja hija obbligata li żżomm f'moħħha u tosserva dawn il-garanziji li jirriżultaw mid-drittijiet fundamentali. Ninsisti madankollu fuq il-fatt li l-għan ta' din l-analizi ma *huwiex* li jiġi stabbilit dritt għal appell bħala dritt li jirriżulta mid-dritt tal-Unjoni.

B. Fuq id-domanda magħmula mill-qorti tar-rinviju

40. Il-qorti tar-rinviju tixtieq tistabilixxi jekk hija għandhiex tiegħu inkunsiderazzjoni l-proċedura tal-ewwel istanza jew il-proċedura tal-appell meta teżamina r-rispett tad-drittijiet proċedurali tal-persuna kkonċernata fil-kuntest tal-"proċess li rriżulta fid-deċiżjoni" li tikkundannaha u li huwa l-baži tal-MAE. Skont din il-qorti, jekk jehtieġ li tittiehed inkunsiderazzjoni biss il-proċedura tal-ewwel istanza, il-MAE jrid jiġi eżegwit jekk T. Tupikas deher personalment fiha. Jekk, min-naħa l-oħra, trid tittiehed inkunsiderazzjoni l-proċedura tal-appell, il-qorti għandha teżamina ċ-ċirkustanzi ta' dak l-appell quddiem l-awtorità Litwana kompetenti. Fil-fatt, ebda informazzjoni dwar dik il-proċedura tal-appell ma hija disponibbli, ħlief għall-fatt li kien T. Tupikas li pprezentaha u li dan l-appell wassal għall-konferma tad-deċiżjoni fl-ewwel istanza.

41. Abbażi tal-ġurisprudenza tal-QEDB u minn interpretazzjoni sistematika tad-deċiżjoni qafas [fid-dawl b'mod partikolari ta' kif huma fformulati l-punti (ċ) u (d) tal-ewwel paragrafu tal-Artikolu 4a tagħha], il-qorti tar-rinviju tikkunsidra li jekk il-proċedura tal-appell twassal għal eżami fil-mertu tal-kawża (li jinvolvi l-kwistjoni tal-ħtija u tal-piena), hija taqa' għaldaqstant taħt il-kunċett ta' "process li wassal għad-deċiżjoni". Min-naħa l-oħra, dan ma jkunx il-każ jekk il-qorti tal-appell tkun illimitat ruħha biex tiddeċiedi dwar punti ta' liġi, bħal fil-każ ta' appell fil-kassazzjoni.

42. T. Tupikas jaqbel, essenzjalment, mar-risposta proposta mill-qorti tar-rinviju għad-domanda preliminari. Huwa jenfasizza madankollu l-importanza li għandha tingħata lir-rispett tad-drittijiet tad-difiza, inkluż fl-appell meta tali proċedura tkun prevista.

12 QEDB, 26 ta' Ottubru 2000, Kudla vs Il-Polonja, CE:ECHR:2000:1026JUD 00302109, § 122; 14 ta' Frar 2017, Hokkeling vs Il-Pajjiżi l-Baxxi, CE:ECHR:2017:0214JUD 003074912, § 56 u 58; 18 ta' Frar 2009, Andrejewa vs Il-Latvja, CE:ECHR:2009:0218JUD005570700, § 97. Ara wkoll, fir-rigward tal-proċedura ta' kassazzjoni, QEDB, 17 ta' Jannar 1970, Delcourt vs Il-Belġju, CE:ECHR:1970:0117JUD 000268965, § 25.

13 Skont il-QEDB, għandu jittiehed inkunsiderazzjoni, b'mod partikolari, fid-dawl tal-kwistjonijiet li hija kellha taqta' u l-importanza tagħhom għall-parti konvenuta fl-appell, ir-rwol li kellha l-qorti tal-appell kif ukoll il-mod li bih id-drittijiet tad-difiza kienu protetti. QEDB, 18 ta' Ottubru 2006, Hermi vs L-Italja, ECLI:CE:ECHR:2006:1018JUD001811402, § 62; 21 ta' Lulju 2009, Seliwiak vs Il-Polonja, ECLI:CE:ECHR:2009:0721JUD000381804, § 54 sa 64; 9 ta' Ġunju 2009, Sobolewski vs Il-Polonja, ECLI:CE:ECHR:2009:0609JUD001984707, § 33 sa 44; 9 ta' Ġunju 2009, Strzalkowski vs Il-Polonja, CE:ECHR:2009:0609JUD003150902, § 39 sa 55; 21 ta' Settembru 1993, Kremzow vs L-Awstrija, ECLI:CE:ECHR:1993:0921JUD001235086, § 67; 26 ta' Lulju 2002, Meftah vs Franza, ECLI:CE:ECHR:2002:0726JUD003291196, § 41; 25 ta' April 2013, Zahirović vs Kroazja, ECLI:CE:ECHR:2013:0425JUD005859011, § 54 sa 57.

14 Ara, f'dan is-sens QEDB, 14 ta' Frar 2017, Hokkeling vs Il-Pajjiżi l-Baxxi, CE:ECHR:2017:0214JUD 003074912, § 57 u 58.

43. Min-naħa tiegħu, il-prosekutur pubbliku jinnota d-diversità fil-prattiċi fil-qasam tas-sentenzi eżekuttivi mitluba mill-awtoritajiet ġudizzjarji li joħroġu l-mandat bħala l-baži tal-MAE: tista' tkun sentenza mogħtija fl-ewwel istanza, sentenza mogħtija fl-appell, jew it-tnejn. Hija din l-għażla tal-awtorità li toħroġ il-mandat li tiddetermina għaldaqstant dak li jikkostitwixxi b'mod konkret il-“proċess li rriżulta fid-deċiżjoni”. Il-prosekutur pubbliku jikkunsidra li dan il-kunċett jista' jinkludi l-proċedura tal-appell li matulha terġa' tiġi eżaminata mill-ġdid il-kwistjoni tal-ħtija. Jekk il-proċedura tal-ewwel istanza ma tissodisfax il-kundizzjonijiet tal-Artikolu 4a tad-deċiżjoni qafas, iżda l-proċedura tal-appell tkun tissodisfahom, il-konsenja tista' allura tkun awtorizzata.

44. Il-Gvern Olandiż jikkunsidra, min-naħa tiegħu, li proċedura ta' appell bħalma hija deskritta fid-domanda preliminari ma taqax taħt il-kunċett ta' “proċess li rriżulta fid-deċiżjoni”. Fil-fehma tiegħu, l-eżami magħmul mill-awtorità ġudizzjarja ta' eżekuzzjoni għandu jsir fid-dawl tas-sentenza eżekuttiva ppreżentata mill-awtorità li toħroġ il-mandat. Ma huwiex l-obbligu tal-awtorità ta' eżekuzzjoni li tivverifika l-proċeduri kriminali ta' qabel taħt piena li tippregudika l-prinċipju ta' rikonossiment reċiproku. F'dan il-każ, l-awtorità ġudizzjarja ta' eżekuzzjoni għandha tillimita ruħha li tivverifika s-sentenza li sserve ta' baži għall-MAE. Hija ma għandhiex teżamina l-proċedura ta' appell.

45. Waqt is-seduta, il-Gvern Irlandiż ippropona li tingħata risposta fin-negattiv għad-domanda preliminari u dan minħabba li hija biss is-sentenza mogħtija fl-ewwel istanza li hija rilevanti f'dan il-kuntest. Dan il-gvern ikkorrobora l-pożizzjoni tiegħu billi rrefera b'mod partikolari għat-test tal-punti (ċ) u (d) tal-Artikolu 4a(1) tad-deċiżjoni qafas u tal-Artikolu 5(1) tad-deċiżjoni qafas fil-verżjoni ta' qabel l-emenda magħmula mid-Deċiżjoni Qafas 2009/299.

46. Il-Gvern Litwan argumenta, waqt is-seduta, favur interpretazzjoni wiesgħa tal-kunċett ta' “proċess li rriżulta fid-deċiżjoni”. Skont dan il-gvern, l-istħarriġ skont l-Artikolu 4a tad-deċiżjoni qafas ma jistax ikun limitat għas-sentenza mogħtija fl-ewwel istanza fil-każ fejn il-fatti tal-kawża jkun reggħu ġew eżaminati mill-ġdid f'deċiżjoni sussegwenti mogħtija minn qorti superjuri.

47. Il-Kummissjoni, min-naħa tagħha, issostni li l-appell inkwistjoni fil-kawża prinċipali jaqa' taħt il-kunċett ta' “proċess li rriżulta fid-deċiżjoni”. Dan jirriżulta min-neċessità li jiġi żgurat ir-rispett tad-drittijiet proċedurali meta tkun prevista proċedura ta' appell. Il-Kummissjoni tirreferi, barra minn hekk, għad-dispożizzjonijiet tad-Direttiva (UE) 2016/343¹⁵ li jarmonizzaw il-garanziji fil-qasam tad-dritt li wiehed ikun preżenti waqt il-proċess. Hija tikkonkludi li proċedura ta' appell li fiha l-persuna kkonċernata tkun ġiet ikkundannata definittivament għal piena li ċċaħhad il-libertà għandha tkun suġġetta għall-eżami tar-raġuni tar-rifjut prevista fl-Artikolu 4a tad-deċiżjoni qafas.

48. Issa li l-pożizzjonijiet tal-partijiet ġew hekk ippreżentati, ser neżamina iktar 'il quddiem dak li għandu jinftiehem bil-kunċett ta' “proċess li rriżulta fid-deċiżjoni” fis-sens tal-Artikolu 4a(1) tad-deċiżjoni qafas. Għal dan il-għan, ser neżamina l-ewwel nett il-kunċett ta' sentenza eżekuttiva (1) u mbagħad l-implikazzjonijiet ta' proċedura ta' appell meta dan jiġi ppreżentat (2).

Il-kunċett ta' sentenza eżekuttiva

49. Mill-Artikolu 8(1)(c) tad-deċiżjoni qafas kif ukoll mill-punt 2 tal-punt (b) tal-anness tagħha jirriżulta li l-awtorità ġudizzjarja li toħroġ il-mandat għandha tindika “sentenza esegwibbli” li tikkostitwixxi l-baži tal-MAE.

50. Fil-fehma tiegħi, din tirreferi għal sentenza li saret finali li s-saħħa eżekuttiva tagħha tippermetti, skont id-dritt nazzjonali, li jkun hemm l-eżekuzzjoni tal-piena li ċċaħhad il-libertà.

¹⁵ Direttiva (UE) 2016/343 tal-Parlament Ewropew u tal-Kunsill, tad-9 ta' Marzu 2016, dwar it-tishih ta' ċerti aspetti tal-preżunzjoni tal-innoċenza u tad-dritt li wiehed ikun preżenti waqt il-proċess fil-proċedimenti kriminali (ĠU 2016, L 65, p. 1).

51. Żewġ fatturi varjabbli jippermettu li jiġi stabbilit x'jikkostitwixxi *in concreto* tali sentenza.

52. L-*ewwel* fattur varjabbli jirreferi, kif josservaw essenzjalment il-prosekutur pubbliku u l-Gvern Olandiż, għall-organizzazzjoni tal-proċedura kriminali fi hdan l-Istat Membru kkonċernat. F'dan il-kuntest, għandha ssir id-domanda dwar jekk id-dritt proċedurali applikabbli joffrix il-possibbiltà ta' appell li matulu l-mertu tal-kawża jiġi eżaminat kompletament, haġa li tinkludi l-eżami tal-*htija* jew tal-piena imposta¹⁶.

53. Iċ-ċirkustanzi tal-każ konkret jikkostitwixxu t-*tieni* fattur varjabbli. Jeħtieġ li jiġi eżaminat jekk l-appell ġiex effettivament ipprezentat u x'kien l-effett tiegħu fuq is-sentenza mogħtija fl-*ewwel* istanza. Jekk ikun ġie pprezentat appell, id-dritt nazzjonali applikabbli jiddetermina x'ikun it-titolu eżekuttiv bejn is-sentenza mogħtija fl-*ewwel* istanza u dik mogħtija fl-appell.

54. Fid-dawl tal-kunsiderazzjonijiet preċedenti, inqis li tkun tikkostitwixxi sentenza eżekuttiva għall-finijiet tal-applikazzjoni tal-Artikolu 8(1)(ċ) tad-deċiżjoni qafas sentenza finali li tippermetti lill-awtoritajiet kompetenti, skont id-dritt nazzjonali applikabbli, li jiżguraw l-eżekuzzjoni tal-piena li ċċaħhad il-libertà li tkun giet imposta fuq il-persuna kkonċernata. Dak li jikkostitwixxi tali sentenza f'każ konkret jiddependi mill-qafas proċedurali tal-Istat Membru u mill-użu li jsir minnu minn (jew fil-konfront tal-) persuna kkonċernata.

Appell ipprezentat kontra sentenza

55. Il-kunċett ta' "sentenza eżekuttiva" fis-sens tal-Artikolu 8(1)(ċ) tad-deċiżjoni qafas għandu jkun distint minn dak ta' "proċess li rriżulta fid-deċiżjoni" fis-sens tal-frażi introduttiva tal-Artikolu 4a(1) tal-imsemmija deċiżjoni qafas.

56. Kif il-Kummissjoni enfasizzat waqt is-seduta, dan l-aħħar kunċett jinkludi l-fażijiet kollha tal-proċedura kriminali li fiha l-qorti tkun eżaminat il-mertu tal-kawża, jiġifieri kemm il-kwistjoni tal-*htija* kif ukoll dik tal-piena.

57. Madankollu, jidhirli li, fid-dawl tal-istruttura u tal-logika tal-formola tal-MAE, l-awtorità ġudizzjarja li toħroġ il-mandat għandha tipprovdi l-informazzjoni li tikkonċerna l-fażi proċedurali li tkun ippermettiet immedjatament li tingħata d-deċiżjoni ta' kundanna eżekuttiva. Konsegwentement, hija l-awtorità ġudizzjarja tal-eżekuzzjoni li għandha tiżgura l-osservanza tal-kundizzjonijiet tal-Artikolu 4a tad-deċiżjoni qafas għal dak li jikkonċerna biss din l-*aħħar fażi* proċedurali li fiha l-mertu tal-kawża, mifhuma fis-sens iċċitat iktar 'il fuq, ġie ddibattut.

58. Għandu jitfakkar li, skont l-Artikolu 1 tad-Deċiżjoni Qafas 2009/299, il-projbizzjoni ta' kundanna *in absentia* għandha l-għan li tiproteġi l-effettività tad-drittijiet tad-difiża tal-persuna kkonċernata.

59. L-elementi ċentrali f'tali eżami huma: (i) l-għarfien mill-persuna kkonċernata tal-eżistenza tal-proċess u (ii) il-possibbiltà għall-persuna kkonċernata li tiddefendi ruħha b'mod effettiv u li tinwoka l-argumenti kollha favur tagħha għal dak li jikkonċerna l-*mertu* tal-kawża, jiġifieri l-kwistjoni tal-*htija* jew dik tal-*piena*.

16 Il-QEDB ppreċiżat li b'“*hatja*” fis-sens tal-Artikolu 5 § 1(a) tal-KEDB għandu jinftiehem [...] kemm id-dikjarazzjoni ta' *htija*, li tiġi wara l-konstatazzjoni legali tar-reat [...] u l-impożizzjoni ta' *piena* jew miżura oħra li ċċaħhad il-libertà [...]”. QEDB, 21 ta' Ottubru 2013, *Del Rio Prada vs Spanja*, CE:ECHR:2013:1021JUD004275009, § 123). Fis-sentenza *Kremzow vs L-Awstrija*, il-QEDB iddeċidiet li n-natura ġusta tal-proċedura kienet timplika d-dritt, għar-rikorrent, li jkun preżenti għad-dibattiti fl-appell minhabba l-konsegwenzi importanti li dan seta' jkollu fuq il-kwantum tal-piena li kellha tiġi imposta. QEDB, 21 ta' Settembru 1993, *Kremzow vs L-Awstrija*, CE:ECHR:1993:0921JUD001235086, § 67.

60. Fir-rigward ta' din it-tieni parti, huwa imperattiv li l-persuna kkonċernata tkun f'pożizzjoni li tinvoka b'mod sħih id-drittijiet tagħha matul l-aħħar fażi tal-proċedura kriminali li twassal għas-sentenza eżekuttiva. Fil-prattika, din tista' tkun (i) proċedura tal-ewwel istanza jekk is-sistema proċedurali partikolari ma tippermettix il-possibbiltà ta' appell fuq il-kwistjonijiet fil-mertu kollha kemm huma jew jekk tali possibbiltà teżisti mingħajr ma jkun gie ppreżentat appell; jew (ii) proċedura tat-tieni istanza meta jkun gie ppreżentat appell u li d-dritt applikabbli jippermetti li jiġu eżaminati l-kwistjonijiet fil-mertu kollha¹⁷.

61. Huwa fir-rigward tal-parti tal-proċedura li tkun ippreċediet immedjatament is-sentenza eżekuttiva li l-awtorità ġudizzjarja tal-eżekuzzjoni għandha tivverifika, skont il-modi msemmija fl-Artikolu 4a tad-deċiżjoni qafas, iċ-ċirkustanzi tal-proċess li għalih ma tkunx dehret il-persuna kkonċernata.

62. Jekk wiehed iqiegħed ruħu fil-kuntest ta' appell li jeżamina l-kwistjonijiet ta' mertu kollha, il-kunsiderazzjonijiet preċedenti jkollhom l-effett li, meta l-persuna kkonċernata ma tkunx dehret fl-ewwel istanza imma fl-appell, wiehed ikollu jikkonkludi li huwa jkun deher personalment fil-proċess li rriżulta fid-deċiżjoni fis-sens tal-Artikolu 4a tad-deċiżjoni qafas. Fix-xenarju invers ta' persuna kkonċernata li tkun dehret fl-ewwel istanza imma mhux fl-appell, l-eżekuzzjoni tal-MAE tista' tiġi rrifjutata jekk l-awtorità ġudizzjarja tal-eżekuzzjoni tasal għall-konklużjoni li, fil-każ individwali partikolari, id-drittijiet proċedurali tal-persuna ma kinux irrispettati, sakemm wiehed ma jkunx jaq' taħt wiehed mill-każijiet elenkati taħt il-punti (a) sa (d) tal-Artikolu 4a tad-deċiżjoni qafas.

63. F'tali s-sitwazzjoni, l-ipoteżi deskritta taħt il-punt (d) tal-Artikolu 4a tad-deċiżjoni qafas hija rilevanti: il-persuna kkonċernata ma kinitx innotifikata personalment bid-deċiżjoni imma ser tkun informata espressament bid-dritt tagħha għal “ [...] appell, li fihom il-persuna għandha d-dritt li tipparteċipa u li jippermettu li jiġu eżaminati mill-ġdid il-merti tal-każ, inkluż evidenza ġdida, u li jistgħu jwasslu biex tinbidel id-deċiżjoni oriġinali”

64. Għandha tiġi enfasizzata wkoll l-importanza tal-prinċipju ta' fiduċja reċiproka f'dan il-kuntest¹⁸. Il-mekkanizmu ta' kooperazzjoni ġudizzjarja stabbilit bid-deċiżjoni qafas ma jkunx funzjonanti jekk l-awtorità ġudizzjarja tal-eżekuzzjoni jkollha tagħmel eżami dettaljat biex tivverifika jekk ir-rispett tad-drittijiet proċedurali tal-persuna kkonċernata kienx iggarantit f'kull fażi preċedenti tal-proċedura. Il-htieġa li tinzamm is-sistema operattiva teziġi, fil-fehma tiegħi, li l-istharrig tar-rispett tad-drittijiet tad-difiza jkun limitat għall-aħħar fażi li tkun ippreċediet immedjatament il-mument li fih il-piena li ċċaħhad il-libertà tkun tista' tiġi eżegwita. Il-fażijiet preċedenti huma, min-naħa tagħhom, koperti mill-prinċipju ta' fiduċja reċiproka. Dan jimplika l-htieġa, għall-awtorità ġudizzjarja tal-eżekuzzjoni, li tafda fil-kapaċità tas-sistema ġudizzjarja tal-Istat Membru tal-awtorità ġudizzjarja li toħroġ il-mandat sabiex tirrimedja d-difetti proċedurali possibbli preċedenti.

65. Fid-dawl tal-kunsiderazzjonijiet preċedenti, inqis li l-proċedura ta' appell li matulha l-kwistjonijiet tal-htija jew tal-piena ġew eżaminati tikkostitwixxi “proċess li rriżulta fid-deċiżjoni” fis-sens tas-sentenza introduttiva tal-Artikolu 4a(1) tad-deċiżjoni qafas. Hija din il-fażi proċedurali li tiddetermina n-natura eżekuttiva tad-deċiżjoni ta' kundanna li fuqha jkun ibbażat il-MAE. Għaldaqstant huwa fir-rigward ta' din il-fażi proċedurali li l-awtorità ġudizzjarja tal-eżekuzzjoni għandha tiżgura r-rispett tad-drittijiet proċedurali tal-persuna kkonċernata bil-għan li timplimenta raġuni fakultattiva ta' rifjut prevista fl-Artikolu 4a(1) tad-deċiżjoni qafas.

17 Inżid li l-proċeduri sussegwenti li jikkostitwixxu rikorsi tat-tip “straordinarju”, bħalma hu r-rikors fil-kassazzjoni jew rikors kostituzzjonali huma, fil-prinċipju, esklużi mid-definizzjoni tal-proċedura li tirriżulta fis-sentenza eżekuttiva. Dan minhabba l-fatt li l-preżentata eventwali tagħhom ma tippermettix fil-prinċipju li jiġi eżaminat il-mertu kollu kemm hu u lanqas li jiġi pospost il-mument tal-privazzjoni tal-libertà tal-persuna kkonċernata b'eżekuzzjoni tal-piena imposta. Dan premiss, dawn il-fażijiet għandhom dejjem jissodisfaw ir-rekwiżiti tal-Artikolu 6 KEDB. QEDB, 18 ta' Ottubru 2006, *Hermi vs L-Italja*, ECLI:CE:ECHR:2006:1018JUD001811402, § 60-61. Ara wkoll QEDB, 20 ta' Marzu 2009, *Gorou vs Il-Greċja*, ECLI:CE:ECHR:2009:0320JUD001268603, § 41 u 2 ta' Ġunju 2016, *Papaioannou vs Il-Greċja*, ECLI:CE:ECHR:2016:0602JUD001888015, § 45.

18 Sentenza tas-26 ta' Frar 2013, *Melloni* (C-399/11, EU:C:2013:107, punti 62 u 63).

C. Il-kawża preżenti u n-natura fakultattiva tar-raġuni ta' rifjut skont l-Artikolu 4a(1) tad-deċiżjoni qafas

66. Id-deċiżjoni tar-rinviju tindika li T. Tupikas gie kkundannat fl-ewwel istanza b'sentenza mogħtija fis-26 ta' Awwissu 2016 mill-Klaipėdos apylinkės teismas (qorti tad-distrett ta' Klaipėda). Hemm indikat ukoll li T. Tupikas appella minn dik is-sentenza u li l-Klaipėdos apygardos teismas (qorti reġjonali ta' Klaipėda) ċaħdet dak l-appell b'deċiżjoni tat-8 ta' Diċembru 2016. Il-MAE ma fihx iktar informazzjoni dwar iċ-ċirkustanzi li fihom żvolġa l-proċess ta' appell. Il-qorti tar-rinviju tindika li hija ma tafx jekk T. Tupikas deherx waqt dik l-istanza u, jekk dan ma kienx il-każ, jekk waħda mill-kundizzjonijiet elenkati fil-punti (a) sa (d) tal-Artikolu 4a(1) tad-deċiżjoni qafas kinitx sodisfatta.

67. Mill-informazzjoni kollha disponibbli jirrizulta (li hija l-qorti tar-rinviju li għandha tivverifika) li T. Tupikas kien preżenti fl-ewwel istanza. Il-fatt li T. Tupikas appella juri li huwa kien debitament informat bl-eżistenza tad-deċiżjoni mogħtija fl-ewwel istanza.

68. Il-qorti tar-rinviju tosserva li hija jonqosha informazzjoni dwar il-proċedura ta' appell, b'mod partikolari fuq il-punt dwar jekk T. Tupikas deherx personalment għaliha jew le.

69. Il-fatti pprezentati mill-qorti tar-rinviju jidhru li jindikaw li T. Tupikas kien jaf bl-eżistenza tal-proċedura ta' appell peress li kien hu stess kien li pprezentah. Ċertament, tali għarfien ma jiggarrantix minnu nnifsu li T. Tupikas kien debitament imsejjaħ għas-seduta jew għas-seduti organizzati f'dak il-kuntest. Għaldaqstant, id-deċiżjoni fuq il-punt dwar jekk id-drittijiet proċedurali tiegħu kinux, f'dak il-kuntest fattwali, irrispettati taqa' f'idejn l-awtorità ġudizzjarja tal-eżekuzzjoni. Meta din tal-aħħar tapplika r-raġuni fakultattiva ta' rifjut għall-eżekuzzjoni tal-MAE prevista fl-Artikolu 4a tad-deċiżjoni qafas, hija għandha teżiġi għal dan il-għan informazzjoni addizzjonali utli skont l-Artikolu 15(2) tad-deċiżjoni qafas.

70. Dan il-kuntest fattwali speċifiku jwassalni biex nittratta l-problema li hija fil-bażi ta' din il-kawża preżenti, jiġifieri t-traspożizzjoni problematika tal-Artikolu 4a tad-deċiżjoni qafas fil-leġislazzjoni nazzjonali.

71. Fl-ewwel lok, ninnota li l-loġika tal-Artikolu 4a hija din li ġejja.

72. Ir-regola ġenerali li tirrizulta mill-Artikolu 1(2) tad-deċiżjoni qafas hija l-*obbligu*, għall-Istati Membri, li jeżegwixxu l-MAE “abbażi tal-prinċipju tar-rikonoxximent reċiproku u skond id-dispożizzjonijiet ta' din id-Deċiżjoni Kwadru [qafas]”.

73. L-Artikolu 4a(1) introduċa l-*possibbiltà* li tiġi rrifjutata l-eżekuzzjoni ta' MAE meta l-persuna kkonċernata ma tkunx dehret personalment fil-proċess li rrizulta fid-deċiżjoni. Din il-possibbiltà li ma jiġix eżegwit MAE għandha tkun ibbażata fuq eżami mill-awtorità ġudizzjarja tal-eżekuzzjoni taċ-ċirkustanzi proprji għall kull każ konkret.

74. Il-possibbiltà li ma jiġix eżegwit tiegħa meta l-awtorità ġudizzjarja tal-eżekuzzjoni tistabbilixxi li każ inkwistjoni jkun jikkorrispondi ma' waħda mis-sitwazzjonijiet elenkati fil-punti (a) sa (d) tal-Artikolu 4a(1) tad-deċiżjoni qafas. F'tali xenarju, ir-rifjut tal-eżekuzzjoni tal-MAE huwa eskluż u l-*obbligu* tal-konsenja tal-persuna kkonċernata jerga' jsir ir-regola.

75. Issa, jien ninnota, fit-tieni lok, li l-leġislazzjoni nazzjonali kif ġiet ipprezentata fid-deċiżjoni tar-rinviju (jiġifieri l-Artikolu 12 tal-OLW) taqleb il-loġika tad-deċiżjoni qafas billi tittrasforma l-*possibbiltà* li ma jiġix eżegwit *ħlief* jekk (a) sa (d)” f“*obbligu* li ma jiġix eżegwit *sakemm* (a) sa (d)”.

76. Fit-tielet lok, dan il-mod ta' traspożizzjoni tal-Artikolu 4a tad-deċiżjoni qafas ittrasforma l-lista ta' erba' eċċezzjonijiet għall-possibbiltà li ma jiġix eżegwit il-MAE meta l-persuna kkonċernata ma tkunx dehret fil-proċess li rriżulta fid-deċiżjoni flista *eżawrjenti* tas-sitwazzjonijiet li fihom l-awtorità tal-eżekuzzjoni tista' *biss* teżegwixxi l-MAE meta l-persuna kkonċernata ma tkunx dehret personalment fil-proċess.

77. Din it-traspożizzjoni tipprekludi, fil-fehma tiegħi, lill-awtoritajiet ġudizzjarji tal-eżekuzzjoni milli jevalwaw iċ-ċirkustanzi fattwali kollha f'kawża partikolari għall-finijiet li jivverifikaw ir-rispett tad-drittijiet proċedurali tal-persuni kkonċernati. Billi nittrasponi b'analogija l-konklużjoni li l-Qorti tal-Ġustizzja adottat fir-rigward tar-raġuni fakultattiva ta' rifjut taħt l-Artikolu 4(6) tad-deċiżjoni qafas, nikkunsidra li l-awtorità ġudizzjarja tal-eżekuzzjoni għandu jkollha, f'dan il-kuntest ukoll, margni ta' diskrezzjoni li tikkonċerna l-kwistjoni dwar jekk kienx hemm jew le lok li tiġi rrifjutata l-eżekuzzjoni tal-MAE¹⁹.

78. Nikkunsidra konsegwentement li l-Artikolu 12 tal-OLW jikkostitwixxi traspożizzjoni żbaljata tal-Artikolu 4a tad-deċiżjoni qafas.

79. Id-diffikultajiet inerenti għal traspożizzjoni daqshekk rigida huma viżibbli hafna f'dan il-każ. Il-qorti nazzjonali ma tistax tiegħu inkunsiderazzjoni iċ-ċirkustanzi fattwali kollha proprji għas-sitwazzjoni individwali ta' T. Tupikas. B'rizerva għall-verifiki li għandha tagħmel il-qorti tar-rinviju, din is-sitwazzjoni ma tidher li tista' tiġi kklassifikata fl-ebda waħda mill-kategoriji previsti fl-Artikolu 4a tad-deċiżjoni qafas. Madankollu, il-persuna kkonċernata ħadet konjizzjoni tad-deċiżjoni mogħtija fl-ewwel istanza u appellat (għaldaqstant ħadet konjizzjoni ta' din il-proċedura). Jekk, imbagħad, tali persuna kienet debitament irrappreżentata, huwa diffiċli li wiehed jara kif id-drittijiet tad-difiża tagħha ma kinux ġew irrispettati.

80. Madankollu, tali gabra ta' fatti ma taq' taħt ebda waħda mill-ipoteżijiet previsti fil-punti (a) sa (d) tal-Artikolu 4a(1) tad-deċiżjoni qafas. Issa, il-fatt li ssir insidenza fuq in-natura eżawrjenti tal-kundizzjonijiet li jwasslu għall-konklużjoni li d-drittijiet tad-difiża tal-persuna kkonċernata (li ma deherix personalment) kienu ġew irrispettati jista' jwassal għas-sitwazzjoni li fiha l-persuna li appellat imma li qatt ma ppartecipat f'dik il-proċedura tat-tieni istanza (filwaqt li d-drittijiet tagħha kienu protetti minn konsulent inkarigat) jista' xorta jikseb ir-rifjut tal-eżekuzzjoni tal-MAE, skont il-leġiżlazzjoni nazzjonali, inkwantu l-każ tiegħu ma jkun kopert minn ebda waħda mill-eċċezzjonijiet previsti fl-Artikolu 4a tad-deċiżjoni qafas.

81. Kif il-Qorti tal-Ġustizzja diġà fakkret fil-kawża Dworzecki fir-rigward tal-każ li jinsab fl-Artikolu 4a(1)(a)(i) tad-deċiżjoni qafas, is-sitwazzjonijiet elenkati fl-Artikolu 4a tagħha jikkostitwixxu "eċċezzjonijiet *obligatorji* għal raġuni ta' nuqqas ta' rikonoxximent fakultattiv". Fi kliem ieħor, mil-loġika ta' din id-dispożizzjoni jirriżulta li jista' jkun hemm sitwazzjonijiet oħra differenti minn dawk espressament previsti fil-punti (a) sa (d) tal-Artikolu 4a(1) tad-deċiżjoni qafas li jippermettu lill-awtorità ġudizzjarja ta' eżekuzzjoni tiżgura li d-drittijiet proċedurali tal-persuna kkonċernata ġew irrispettati²⁰.

19 Sentenza tad-29 ta' Ġunju 2017, Popławski (C-579/15, EU:C:2017:503 punti 21 sa 23). ara wkoll sentenza tal-24 ta' Mejju 2016, Dworzecki (C-108/16 PPU, EU:C:2016:346, punti 50 sa 52).

20 "[L]-awtorità ġudizzjarja ta' eżekuzzjoni tista', fi kwalunkwe każ, anki wara li jiġi kkonstatat li ma jkoprx is-sitwazzjoni inkwistjoni, tiegħu inkunsiderazzjoni ċirkustanzi oħrajn li jippermettulha tiżgura li l-konsenja tal-persuna kkonċernata ma timplikax ksur tad-drittijiet tad-difiża tagħha". (sentenza tal-24 ta' Mejju 2016, Dworzecki (C-108/16 PPU, EU:C:2016:346, punt 50).

82. Biex nikkonkludi, nenfasizza mill-ġdid li d-deċiżjoni qafas hija bbażata fuq il-prinċipju ta' rikonossiment reċiproku u fuq il-grad ta' fiduċja għoli li għandu jeżisti bejn l-Istati Membri²¹. Madankollu, il-kunċetti ta' rikonossiment u ta' fiduċja reċiproka ma jistgħux jaħbu l-importanza li d-dritt tal-Unjoni, b'mod ġenerali, u d-deċiżjoni qafas, b'mod partikolari, jagħtu lir-rispett tad-drittijiet fundamentali, f'dan il-każ proċedurali²².

83. L-Artikolu 4a tad-deċiżjoni qafas huwa xhieda tal-bilanċ li l-legiżlatur tal-Unjoni laħaq bejn l-effikaċità tal-konsenja tal-persuni fiż-żona ġuridika Ewropea, minn naħa, u l-portata tal-istħarriġ li għandha tagħmel l-awtorità ġudizzjarja ta' eżekuzzjoni, min-naħa l-oħra. Meta dik l-awtorità tkun konvinta li d-drittijiet fundamentali ġew irrispettati fid-dawl, jekk ikun il-każ, tal-aġir tal-persuna kkonċernata, hija ma għandhiex tkun prekluzja mil-legiżlazzjoni nazzjonali milli timplemeta l-obbligu li hija għandha li teżegwixxi MAE skont l-Artikolu 1(2) tad-deċiżjoni qafas.

VI. Konkluzjoni

84. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja tirrispondi bil-mod li ġej għad-domanda preliminari magħmula mir-Rechtbank Amsterdam (qorti ta' Amsterdam, il-Pajjiżi l-Baxxi):

Il-kunċett ta' "proċess li rriżulta fid-deċiżjoni", fis-sens tas-sentenza introduttiva tal-Artikolu 4a(1) tad-Deciżjoni Qafas tal-Kunsill 2002/584/ĠAI, tat-13 ta' Ġunju 2002, dwar il-mandat ta' arrest Ewropew u l-proċeduri ta' konsenja bejn l-Istati Membri, fil-verżjoni tagħha li tirriżulta mid-Deciżjoni Kwadru tal-Kunsill 2009/299/ĠAI, tas-26 ta' Frar 2009, għandu jiġi interpretat bħala li jirreferi wkoll għall-aħħar istanza tal-proċedura kriminali li fil-kuntest tagħha, il-mertu tal-kawża, jiġifieri l-htija jew il-piena imposta jkun, f'każ partikolari, ġie eżaminat, u li abbażi tiegħu d-deċiżjoni ta' kundanna saret eżekuttiva.

F'dan il-kuntest, id-deċiżjoni li tiġi applikata r-raġuni fakultattiva ta' rifjut għall-eżekuzzjoni ta' mandat ta' arrest Ewropew fis-sens tad-dispożizzjoni ċċitata iktar 'il fuq taq' f'idejn l-awtorità ġudizzjarja ta' eżekuzzjoni li għandha tkun tista' tevalwa, fid-dawl taċ-ċirkustanzi fattwali kollha li hija jkollha, ir-rispett tad-drittijiet tad-difiza tal-persuna kkonċernata.

21 Sentenza tal-1 ta' Ġunju 2016, Bob-Dogi (C-241/15, EU:C:2016:385, punti 31 sa 33 u l-ġurisprudenza ċċitata).

22 Pereżempju sentenza tas-16 ta' Lulju 2015, Lanigan (C-237/15 PPU, EU:C:2015:474, punt 53 u l-ġurisprudenza ċċitata).